

Tíðindi til føroyingar uttanlanda stuðla av tí føroysku sjómanskirkjuni.

---

Danjal av Rana 03.04.2016 (10:45)

### **Enn ein góður dagur**

Eitt brúgvalag fer sunnudagin at førka seg inn yvir Føroyar av suðri. Mitt í næstu vikur fer eitt lágtrýst fram við yvir ella beint eystan fyri Føroyar, sigur danska veðurstovan DMI.

Í dag verður lot til andøvsul, 3 til 8 m/s, av suðri, seinni eystri. Í nátt øtlar hann vindin eitt skifti upp í strúk í vindi, 13 m/s. Turt og sólgloftar, men um kvøldið og náttina skýggjað og regn av landsynningi. Hitin alt samdøgrið millum 2 og 6 stig.

Mánadagin verður lot til andøvsul av eystri, 3 til 8 m/s. Yvirhøvur skýggjað og regn av og á og hitin um 7 stig. Um náttina lot til andøvsul, 3 til 8 m/s, av eystri, sum hækkar í ein norðan. Yvirhøvur skýggjað og regn ella ælaveður og hitin um 5 stig.

Týsdagin verður lot til andøvsul av ymsum ættum, 3 til 8 m/s. Samdrigið og okkurt ælið og hitin um 7 stig. Um náttina lot til andøvsul, yvirhøvur av eystri og landnyrðingi, 3 til 8 m/s. Skýggjað og regnæl og hitin millum 3 og 6 stig.

Mikudagin verður gul til stívt andøvsul yvirhøvur av landnyrðingi, 5 til 10 m/s. Yvirhøvur skýggjað og ælaveður og hitin millum 2 og 6 stig.

Hósdagin øtlar hann vindin í andøvsul upp í ein strúk av norðri, 8 til 13 m/s. Sólgloftar, men eisini ælaveður. Hitin millum 2 og 6 stig.

Fríggjadagin verður andøvsul upp í ein strúk, 8 til 13 m/s, av norðri. Samdrigið og ælaveður, sum kann vera regn, vátaslettingur ella kavi. Hitin millum frostmarkið og 4 hitastig.

In.fo

---

### **Her skála teir fyri 2.000 nýggjum oljuarbeiðsplássum**

Byggingin av Johan Sverdrup-útgerðar- og íbúðarpallinum er farin í gongd á Kværner Stord.

Verkætlanin tryggjar arbeiði til 2.000 mans á skipasmiðjuni.

Pallurin verður størsti íbúðarpallur á norska landgrunninum og fer at kunna hýsa 560 persónum.

– Tað at Kværner saman við partnarum sínum hevur megnað at vinna hesa stóru og týðningarmiklu verkætlan í knallharðari kapping, hevur sera stóran týðning, sama hvussu støðan hevði verið í vinnuni. Tó er greitt, at soleiðis sum støðan er nú, er tað upp aftur týðningarmiklari, at Kværner megnar at vinna kappingina og tryggja, at túsundtals arbeiðspláss kunnu varðveitast, hóast støðan í vinnuni er krevjandi í løtuni, sigur Tord Lien, orku- og oljumálaráðharri, við Aftenposten.

Statoil tillutaði einum samtaki, ið fevnir um Kværner og KBR, sáttmálan fyri projektering og bygging av dekkinum á útgerðar- og íbúðarpallinum á Johan Sverdrup-feltinum í juni í fjør.

2.000 starvsfólk

Partar av stálrammuni til dekkið á pallinum skulu gerast á Kværner Stord.

Her skulu eisini allir partarnir av útgerðar- og íbúðarpallinum setast saman, áðrenn pallurin verður settur upp á feltinum í 2019. Tilsamans verða 2.000 mans knýttir at hesum arbeiðnum.

– Johan Sverdrup-verkætlanin fevnir tó um upp aftur fleiri fólk. Talan er um eitt torgreitt putlispæl, har ikki færri enn 14.000 fólk um allan heimin eru við til at fáa alt at ganga upp í eina hægri eind. Til hetta skulu brúkast 100 miljónir arbeiðstímar. Vit eru bundin av hvør øðrum, at allir brikkar fella upp á pláss rættstundis og at góðskan er í lagi. Týðningarmest av øllum er, at trygdin er í hásæti. Ongin fólkaskaði skal henda undir arbeiðnum upp á Johan Sverdrup, sigur Kjetel Digre, verkætlanarleiðari fyri Johan Sverdrup-verkætlanini, í einum tíðindaskrivi.

Kelda: offshore.no

Antares.fo

---

Í 2011 meгнаði ITF (International Transport Workers' Federation) at fáa fýroyska FAS-flaggið skrásett sum sonevnt hentleikaflagg, FOC (Flag of Convenience), orskað av misnøgd við fleiri av teimum útlendsku skipunum, sum í dag eru undir okkara FAS-skipan.

Tað er ein sera óheppin og lítið ynskilig støða hjá einum landi at vera á hesum FOC-listanum, og fýroysk skip, sum til dømis royna at koma inn í fráländavinnuna í øðrum londum, hava havt trupulleikar av hesum.

Tí hefur FMU (Faroese Maritime Union), sum er samstarvsfelagið hjá teimum trimum manningarfeløgum, Fýroya Skipara- og Navigatørfelag, Maskinmeistarafelagnum og Fýroya Fiskimannafelag, tikið upp samráðingar við ITF um at fáa endurskoðað avgerðina frá 2011.

Fyrsti kunnandi fundurin var í Keypmannahavn 31. mars. Lítið spurdist burtur úr tí fundinum, men í FMU hava teir vónir um, at betri úrslit fæst á næsta fundinum, sum verður í London í mai.

ITF hefur høvuðssæti í London, og FMU hefur sett seg í samband við fýroyska sendimannin í London fyri at fáa í lag, at umboð fyri ITF eisini verða boðin við til fýroyska flaggdagshaldið í London, sum verður hildið 27. apríl, tveir dagar eftir sjálvan flaggdagin.

Kelda: FMU

Antares.fo

---

### Farvæl til høgu lønirnar í olju- og gassvinnuni

Oljuprísurin er niðri á einum triðingi av tí, hann var á sumri 2014, orkufeløgini noyðast at effektivisera, steðga við íløgum og niðurleggja arbeiðspláss. Hetta fer í síðsta enda at beina fyri teimum serstøku viðurskiftunum, ið hava verið galdandi í áratíggjur fyri starvsfólk í oljuvinnuni.

Forsøgnin um, at lønirnar í norsku fráländsvinnuni fara at falla og nærkast meiri vanligum ídnaðarlønnum, kemur frá sjálvum norska oljuranum Statoil í eini grein í norska vinnulívsblaðnum Dagens Næringsliv.

Stjórin í felagnum, Anders Opedal, væntar bæði færri arbeiðspláss og lægri lønir í framtíðini.

"Tað er bara at siga tað, sum tað er. Framtíðar manningin í olju- og gassídnaðinum verður minni, og vit fara at útinna sama slag virkseimi, sum vit gera í dag, við færri fólkum. Vit kunnu líta aftur á, hvat framleiðsluídnaðurin gjørði í 1990'unum ella byrjanini av 2000-talinum. Somu umleggingartilgongd noyðist okkara ídnaður ígjøgnum komandi árin. Tað verður krevjandi," sigur Anders Opedal.

### Farvæl til høga løn

Í februar táttaði Statoil enn eina ferð málið fyri effektiviseringum sínum. Effektiviseringar skulu gerast fyri 2,5 milljardir dollarar um árið samanborið við 2013-støðið. Við árslok skal talið á starvsfólkum vera skorið niður til umleið 21.000 ímóti 25.500 við árslok 2013.

Opedal heldur, at rúm er fyri ábótum, tí sum hann tekur til, hefur bert verið skavað eitt sindur í yvirflatuni seinastu tíggju til 15 árin. Beinleiðis spurdur um miðal grundlønina hjá Statoil, ið er upp á 750.000 norskar krónur, heldur stjórin, at hon skal niður á sama støði sum í vanliga framleiðsluídnaðinum:

"Ikki næsta ár ella árið eftir. Men sum frálíður verður olju- og gassídnaðurin uttan iva sum allur annar ídnaður," sigur hann og leggur aftrat, at tað helst fara at ganga eini 15 ár, áðrenn hesar báðar lønirnar verða eins.

Í eini aðrari stórari norskar ídnaðarfyrirøku, Norske Skog, er grundlønin hjá einum sokallaðum prosessoperatøri sambært blaðnum 410.000 norskar krónur um árið.

"Halda vit fram sum fyrr, skapa vit ikki trygg arbeiðspláss. Boðskapurin er, at uttan mun til oljuprísir mugu vit betra okkum. Vit mugu nærka okkum framleiðsluídnaðinum. Vit eru noydd at vera líka effektiv sum tey. Tíðirnar, har vit hava havt eitt heilt annað effektiviseringsstøði, lønarstøði og tænaustøði, far at hvørva sum frálíður," staðfestir hann.

Kelda: shippingwatch.dk

Antares.fo

Rolls-Royce hevur í samstarvi við finskar granskarar lagt fram eina visjón fyri, hvussu ein eftirlitsdepil á landi í framtíðini kann ansa eftir og fjarstýra ein heilan flota av ómannaðum skipum um allan heimin. Brúk er bert fyri 7 til 14 persónum í efrlitsdeplinum, heldur fyrirøkan.

”Autonoma skipið merkir ikki, at onki menniskja er inni í myndini, sum vit viðhvørt hoyra onkran siga. Eftirlit má vera við ómannaðu skipunum, sum eisini skulu fjarstýrast, og hetta fer at krevja heilt nýggjar arbeiðsgongdir, uppgávur, amboð og umhvørvi”, sigur Eija Kaasinen, granskari á VTT Technical Research Centre of Finland Ltd.

Í einum seks minuttir longum filmi (sí niðanfyri) leggur Rolls-Royce fram sína visjón av, hvussu ein lítill stápur upp á 7 til 14 persónar kann hava eftirlit við einum heilum flota við hjálp av interaktivum smart screens, ræddarafturkenningarskipanum, hologrammum og vakmyndadronum, sum hjálpa starvsfólkunum við at síggja, hvat ið hendir á og kring skipið.

Filmurin vísir síðsta partin av granskingartilgongdini, ið skal føra til eina sýnisverkætlan innan endan av hesum áratíggjum. Ein effektivur eftirlitsdepil er avgerandi fyri ætlanina hjá fyrirkøni at menna autonom og fjarstýrd skip.

Menningararbeiðið er gjørt av VTT og University of Tampere research centre TAUCHI í samstarvi við Rolls-Royce. Tað hevur millum annað snúð seg um at læra av øðrum ídnaðum, har fjarstýring er vanlig, eitt nú innan loftferðslu, orku, verju og rúmdargransking.

Kelda: Rolls-Royce

Antares.fo

---

### **Donsk sjófólk hava yvirhøvur góða heilsu**

Sum heild er heilsan hjá sjófólkum betri enn fyri níggju árum síðani, og tey eru vorðin meiri tilvitað um sunnan lívsstíl. Tað heldur Mette Gabriel sjómanslækni hjá Medical Office ApS í Keypmannahavn, sum árliga kannar útivið 1.800 donsk sjófólk.

”Hjá teimum ungu stendur heilt væl til. Tey eru sum heild áhugað í síni heilsu, og tey geva KRAM-faktorunum gætur (Kostur, Royking, Alkohol og Motión). Summi (avgjørt ikki øll) í eldra bólkinum eru merkt av eini eitt sindur meiri konservativari tilgongd til heilsuna og hanga fast í vánaligum vanum”, greiðir Mette Gabriel frá.

Hon staðfestir, at yvirvektin hjá sjófólki er vorðin minni tey níggju árin, hon hevur verið lækni hjá sjófólkum.

”Eg haldi, tað millum annað hongur aman við, at førleikakrøvini hjá sjófólkum hækka. Og um tú skal selja eitt vørumerki sum ”dugnaligur og professjonellur”, hoyrir sunna og orkumikla útstrálingin so at siga við í pakknum fyri, at tað virkar seriøst”, sigur hon.

Medical Office ApS varð herfyri skipað sum eitt serligt dótturfelag undir danska reiðarafelagnum.

”At læknastovan er vorðin sjálvstøðug, kemst av, at tað bæði í MLC og í STCW10 stendur, at tað er umráðandi, at sjómanslæknin er ”óheftur av reiðarunum”, sigur Mette Gabriel.

Kelda: Søfartens Ledere

Antares.fo

---

Vilmund Jacobsen 01.04.2016 (19:24)

### **Himmelhøgir hýsuprísir**

Hýsa fekk næstan tvífalt so góðan prís á uppboðssøluni hjá Fiskamarknaði Føroya í morgun sum toskur.

Góð átta tons av hýsu vóru á marknaðinum í morgun, og tað var eingin hýsustødd, sum fór fyri minni enn 21,41 krónur fyri kilo. Hetta var fyri hýsu 4.

Mest var av hýsu 2 og hýsu 3, og her var miðalprísurin ávikavist 27,63 og 28,03 krónur fyri kilo, ið má sigast at vera ein rættiliga góður prísir.

Av samlaðu nøgdunum, sum vórðu seldar á uppboðssøluni í morgun, vóru nøgdirnar av toski nógv tær størstu, eini 38 tons tilsamans.

Besti miðalprísur fyri tosk var fyri hin størsta fiskin, sum fekk 16,91 krónur fyri kilo.

Størstu einstøku nøgdirnar vóru toskur 4, stívliga 16 tons tilsamans, sum fóru fyri einans 13,02 krónur í miðal fyri kilo - ella fyri eina lítla helvt av miðalprísinum á hýsu.

In.fo

---

Vilmund Jacobsen 01.04.2016 (20:21)

#### **Hvør hevur stygt unglingar frá fiskivinnuni?**

- Vit hava ongan barnaskúla longur. Nú eitur tað fólkaskúli, og har eru unglिंगarnir innilæstir, til teir eru umleið 15-18 ára gamlir. Tá eru teir eisini innslúsaðir til at læra víðari og kunnu velja ímillum alskyns útbúgvingar. Men, eitt kunnu teir ikki læra til, so undrunarvert tað enn er. Eingin móguleiki er her heima í Føroyum at læra til fiskimann.

Tað sigur Jógvan I. Olsen, fyrrverandi skipari, løgtingsmaður og løgtingsformaður, í lesarabrævi, sum Sosialurin prentaði hósdagin.

Í lesarabrævinum vísir hann til blaðið "Vinnan" frá 2. februar í fjør, har ein áhugaverd kanning verður kunngjørd, sum Føroya Handilsskúli hevur latið gera.

Kanningin snýr seg um, hvat miðnámskúlanæmingar ætla at útbúgva seg til. Spurdir eru 503 næmingar, og 495 hava svarað. Av svarunum eru ellivu ymiskar útbúgvingar nevndar í prosentum.

- Av hesum ellivu útbúgvingunum, sum nevndar eru í prosentum, er Læknávisindin greiður vinnari við 14,5%. Men tað, sum skakaði meg, var, at næst niðast av hesum ellivu nevndu útbúgvingarmóguleikunum lá Sjóvinnan við 1,6%. Sjóvinnan man umfata farmaflutnings-, frálanda-, ferðafólkaflutnings-, ali-og fiskivinnuna.

Jógvan I. Olsen spyr, hvat er hent í okkara landi, at sjóvinnan, sum er okkara nógv størsta innløguvinna og hevur brúk fyri nógvum góðum fólkum, er so illa umtókt av unga fólkinum í dag?

- Hvør hevur stygt okkara unga ættarlið burtur frá sjóvinnuni - og serliga burtur frá at blíva fiskimaður? Eru tað foreldrini, skúlaskipanin, politikararnir, tíðindatænastan ella okkurt annað? spyr fyrrverandi skiparin og løgtingsmaðurin í lesarabrævinum, sum kann lesast í Sosialinum, sum varð borin í hvørt hús í gjár.

In.fo

---

Vilmund Jacobsen 01.04.2016 (22:21)

Føroyar eftirbátar í endurnýggjan

Tað eru nógvir froyingar, sum arbeiða uttanlands, bæði sjófólk og fólk innan ymiskar tænastr til fiski-og alivinnuna. Ein av teimum, sum kemur nógv runt í sínum arbeiði, er Sofus Gregersen, sølustjóri hjá Klaksvíkar Sleipistøð.

Við heimasíðun hjá Varðanum í Gøtu, sigur Sofus Gregersen, at froyingar eru afturútsigldir, tá ræður um endurnýggjan av fiskiskipaflotanum, men samstundis reypa vit okkum av at hava gott sjófólk.

Sofus Gregersen vísir á, at lond, sum eru í holt við at endurnýggja sín fiskiflota - lond, sum bæði hava bygt, byggja og umhugsa nýggj fiskiskip - eru eitt nú Noreg, Danmark, Grønland, Hetland, Skotland, Írland, Norðurírland, Svøríki, Týskland, Háland, Rusland og lutvíst Kanada.

- Tann, sum brúkar betri amboð, hevur sum oftast eisini betri kappingarføri, sigur Sofus Gregersen, sum annars vísir til hesa greinina, sum vit leggja leinkjuna til her niðanfyrri -

<http://www.fiskerforum.dk/erhvervsnyt/a/amerikanske-noaa-udsteder-realkreditlignende-laan-til-erhvervsfiskeriet>

in.fo

---

Vilmund Jacobsen 01.04.2016 (23:57)

### **Nú má ikki helmast í!**

- Enn einferð eru røddir frammi um at steðga á við hesi stóru og neyðugu tunnilsætlan, sum fer at geva føroyska samfelagnum góðar og fjøltáttaðar møguleikar, sum ikki eru í dag.

Tað sigur Magnus Rasmussen, løgtingsmaður og fyrrverandi borgarstjóri í Runavíkar kommunu.

- Nei, vit eiga ikki at steðga á nú, men eiga at lata tunnilsfelagið arbeiða við fullari kraft - eftir einmæltari løgtingssamtykt, soleiðis at tunnarnir verða lidnir til ásetta tíð.

Løgtingsmaðurin vísir á, hvussu hugaligt tað er at síggja, at arbeiðið nú er byrjað, bæði á Streymoyar- og Eysturoyarlandinum, og at dagamunur sæst við arbeiðnum. Tað er sjón fyri søgn.

- Nei, nú má ikki steðgast á. Nú má ikki helmast í, fyrr enn málið er nátt, og tað er koyrandi gjøgnum báðar tunlarnar.

Løgtingsmaðurin sigur, at í politisku skipanini eru pengar settir av í 2016, og fyri tíðarskeiðið 2017-21 eru fyri játtanarkarmarnar eisini pengar markaðir til endamálið.

- Hetta er heilt í tráð við politisku semjuna, sum var millum allar teir politisku flokkarnar á tingi, tá avtala varð gjørd um tunnilsverkætlanina.

Magnus Rasmussen er avgjørdur, tá hann sigur, at tað, sum nú ræður um, er at halda fast við semjuna og føra ætlanina út í lívið nú.

In.fo

Áki Bertholdsen 02.04.2016 (10:20)

### **Vit fara at klára tað**

- Tær avgerðir, ið vit fremja komandu árin í stjórn og sum politisk rørsla í samfelagnum, fara at vera tær mest avgerandi í nýggjari tíð.

Tað staðfesti Høgni Hoydal, formaður í Tjóðveldi, á flokstinginum hjá Tjóðveldi í morgun.

Hann legði afturat, at tær avgerðirnar fara at vera avgerandi fyri framtíðarstøðuna, livikorini og menningarmøguleikarnar hjá tjóðini og fólkinum í áratíggju, og fyri komandi ættarlið, legði hann afturat.

Hann ásannar, at tað fer at vera stór mótstøða, og nógvir snávingarsteinar á leiðini og tað hava longu dømi verið um tað.

Hann hugsar helst um teir byrjanartrupulleikar, samgongan fekk, tá ið Sonja Jógvansdóttir púra óvæntað segði seg úr Javnaðarflokkinum stutt eftir valið, og sostatt misti samongan meirilutan, í hvussu so er tekniskt, tí nú eru 16 limir í samgonguni.

Sonja Jógvansdóttir hevur kortini lovað samgonguni sín stuðul.

Høgni Hoydal sipar eisini til ósemjur, sum hava verið, eitt nú um at selja uppsjóvarfisk á uppboði, har teir báðir javnaðarmenninir, Kristin Michelsen og Bjarni Hammer ikki vildu taka undir við upprunaliga uppskotinum hjá samgonguni.

Og Høgni Hoydal ivast heldur ikki í, at eisini aðrar ósemjur fara at stinga seg upp.

- Men eg eri sannførdur um, at standa vit saman um málini, megna vit tað. Eg eri sannførdur um, at teir flokkar, ið mynda stjórnina, fara at megna at fremja sín setning, og at júst hesir flokkar mugu ganga á odda fyri teimum broytingum, ið skulu fremjast, sigur hann.

Nøkur mál, hann hugsar um, og sum fara at vera avgerðandi fyri samgonguna hetta næsta árið, eru:

-Fólkaatkvøðan um føroyska stjórnarskipan skal setast í verk.

-Nýggja skipanin fyri fiskivinnuna skal leggjast fram og fáast til politiska semju og samtykt.

-Nýggj pensjónsskipan skal leggjast fram, viðgerast og samtykkjast.

-Nýggj skipan fyri heilsuverkið skal leggjast fram, viðgerast og setast í verk.

-Alipolitikkurin skal eftirmetast.

-Fólkaskúlin skal viðgerast.

Høgni hevur somuleiðis álit á, at tað fer at bera til at gera semjur um tey stóru málini við fleiri flokkar á tingi.

- Samgongan hevur sett sær høg mál á øllum økjum, og í øllum arbeiðinum er málið, at broytingarnar skulu leggjast soleiðis til rættis, at tær kunnu kjølfestast í so stórum parti av politisku skipanini, sum gjørligt.

- Og tí eru tey stóru málini eisini sett í verk við at politisku flokkarnar, fakfólk og umboð fyri felagsskapir og bólkur, verða tikin við, áðrenn endaligu uppskotini skulu samtykkjast og setast í verk, sigur formaðurin í Tjóðveldi.

In.fo

---

Áki Bertholdsen 02.04.2016 (11:23)

### **Ein króna meiri fyri kilo er sum fleiri blokkstuðlar**

- Vit hava verið ógvuliga nær við, at ognarrætturin til alt okkara tilfeingi gjørdust privat ogn. Tí var tað í tøkum tíma at vit fingi eitt stjórnarskifti í fiskivinnupolitikkinum.

Tað staðfesti Høgni Hoydal, formaður í Tjóðveldi á flokstingið hjá flokkinum í morgun.

Hann sigur, at tískil hevur samgongan sett sær sum mál at øll føroyska fiskivinnan verður skipað undir tryggum og haldførum lógarkørmum og skipanum.

Grundreglan er, at livandi tilfeingið í føroyskum sjógvi, og tey rættindi Føroyar eiga í altjóða sjógvi og hava samrátt seg til við onnur lond, eru ogn Føroya fólks og eru varandi grundarlag undir føroyska búskapinum og vælferðini hjá tjóðini.

Samstundis skal tilfeingisrentan verða so optimal sum gjørligt og so stórum partur sum gjørligt av henni, skulu fella til landið.

Samstundis er tað eitt aðalmál, at vinnumøguleikarnir ikki savnast á fáum hondum, men at øll skulu fáa sama rætt at bjóða seg fram at reka vinnu.

Eg eri sannførdur um, at megna vit at gera skipanir, har vit fáa meira burturúr okkara tilfeingi og tí, sum vit blaka burtur í dag, er framtíðin ljós fyri okkara land og fólk.

Fáa vit bara eina krónu meira fyri hvør kilo, vit kunnu fiska, eru fleiri blokkstuðlar vunnir, sigur Høgni Hoydal.

In.fo

---

Birgith Lassen 02.04.2016 (11:54)

### **- Psykiatriin verður spakuliga kvald**

Avvarðandi, sjúklingar og starvsfólk á psykiatriska deplinum hava í árávis gramt seg um fysisku karmarnar á deildini. Nú verður ein nýggjur bygningurin gjørdur, men hann er ikki nóg góður, halda fleiri.

Í fjør setti táverandi landsstýrismaðurin í heilsumálum hakan í fyri nýggja sjúkrahúsbygninginum, sum skal liggja í Sandágerði. Bygningurin skal hýsa seingjardeilgum, føðideild, køki og eisini einum nýggjum psykiatriskum depli.

Í fleiri ár hava sjúklingar, avvarðandi og starvsfólk á deplinum funnist at fysisku karmunum á deildini. Deildin er ov gomul og hon er ikki hildin við líka, siga tey. Innbúgvíð er antin slitið ella brotið. Fleiri kømur mangla náttlampur og skáp. 12 sjúklingar mugu deilast um eina brúsu. Summi meina entá, at fysisku karmarnar gera sjúklingarnar enn sjúkari.

Men fyri nøkrum árum síðan vóru ein partur av teimum 489,3 milliónunum, sum Landssjúkrahúsið hevur fingið játtað at brúka frá 2010-2019, settar av til ein nýggjan sjúkrahúsbygning. 10.000 fermetra stóri bygningurin fekk tillutað 348 milliónir krónur og skal standa klárur á vári í 2019.

Tá fyrstu tekningarnar vórðu gjörðar, legði man serliga stóran dent á atlitid til sjúklingin. Fleiri viðurkendar vísindaligar kanningar hava staðfest, at byggifrøði og innbúgv hevur stóra ávirkan á heilsuna hjá sálarliga sjúkum: Jú meir estetiskt sjúklingurin býr, tess skjótari kemur hann fyri seg.

Man vildi syrgja fyri at byggja ein bygning í tráð við tað, sum á fakmáli kallast *lekjandi byggifrøði*. Man vildi avrunda tey flestu horini á deildini. Hetta sigst at hava eina góða ávirkan á sálarsjúk, tí rúmini kennast meir komfortabul at vera í.

Spart og minkað

Á skrivstovuni hjá Tórmóði Stóra, leiðara á psykiatriska deplinum, liggur á hillini ein stakur av pappírsrullum. Tórmóður Stóra hálar eina rullu niður á borðið og spreiddur hana út, so vit kunnu síggja, hvussu arkitektarnir hava teknað nýggja sjúkrahúsbygningin.

- Hvørja ferð eg fái eina nýggja mynd frá arkitektinum, ræðist eg at síggja, hvat teir nú hava broytt, sigur hann. Tá verkætlanin fór í gongd í 2006, hevði Tórmóður Stóra hug at berjast í móti, tá bygginevndin byrjaði at spara og minka um bygningin á tekningunum. Nú 10 ár seinni er hann blivin troyttur av longu prosessini og orkar ikki at berjast í móti.

- Tey lurta ikki eftir okkum, sigur hann.

Hyggur tú at nýggjastu tekningunum av sjúkrahúsbygninginum, er nógv broytt í mun til, hvat man upprunaliga ætlaði. Tey stóru atlini til sjúklingin, eru í stóran mun spard burtur. Tað harmast Tórmóður Stóra um saman við øðrum starvsfólkum á deildini.

- Fyri skjótt 50 árum síðan bygdu vit eitt sjúkrahús til sálarliga sjúk. Nú byggja vit aftur eitt. Kanska byggja vit ikki afturr fyrrenn um 50 ár. Tí haldi eg, at tað er umráðandi at gera bygningin so góðan sum gjørligt. Og sum er nú, verður bygningurin ikki nóg góður og stórus til at hýsa øllum okkara virksesemi, sigur leiðarin á psykiatriska deplinum.

- Vit hava havt nógvar góðar ætlanir og tankar um, hvønn psykiatriska depil, vit vilja hava. Men nú eru tekningarnar merktar av, at tað skulu loysast ov nógvar uppgávur í sama bygningi fyri ov fáar pengar. Til dømis er okkara seingjardeild alt ov kroyst og garðurin er alt ov lítil, leggur hann afturat.

Hóast hann er ónøgdur við, at bygningurin er minkaður so nógv í mun til, hvat man upprunaliga ætlaði, kennur hann, at hann er í eini tvístøðu.

- Nýggi bygningurin verður nógv betur enn tann, vit hava í dag. Tað er heilt sikkurt. Men hann verður bara ikki nóg góður, sigur Tórmóður Stóra og greiður frá, at í mun til at 12 sjúklingar í dag mugu deilast um eina brúsu, fara allir sjúklingar á nýggju deildini at hava hvør sítt ves og hvør sína brúsu.

Psykiatriin verður kvald

Niðurreðfestingarnar í nýggja bygninginum eru kanska ítøkiligasta dømið uppá tað, sum avvarðandi, sjúklingar og starvsfólk í árávis hava gramt seg um: At fíggarliga raðfestingin av psykiatriini er úti av lagi vánalig. Sambært leiðarinum á deildini, hava eisini starvsfólkini alt ov trong kor.

- So hvørt sum sárligar sjúkur verða avtabuiseraðar, venda fleiri og fleiri sær til læknan. Tað er gott. Men tá vit verða niðuraðfest figgjarlaga, er tað ringt at fylgja við eftirspurninginum og ringt at megna ta uppgávu, sum vit hava, sigur hann.

- Hetta er ein afturvendandi trupulleiki. Vit verða kvald spakuliga. Ikki heilt dripin. Men spakuliga kvald, sigur leiðarin á psykatriska deplinum.  
In.fo

---

Vilmund Jacobsen 02.04.2016 (13:01)

### **Seks línuskip í íslenskum sjógvi**

- Flestu línuskip eru til fiskiskap. Trý ísfiskalínuskip eru undir Íslandi, men tað er ivasamt, um nakað av hesum landar í vikuni sum kemur.

Á Fiskamarknaði Føroya vita tey at siga, at ísfiskalínuskipini, sum fiska undir Íslandi, fáa eina blanding av toski, hýsu, longu og brosmu. Trý frystilínuskip fiska eisini í íslenskum sjógvi.

- Undir Føroyum eru eisini fleiri línuskip. Tey fáa mest av toski og hýsu, og væntandi koma eitt ella tvey skip inn at landa mánadagin - og so nøkur seinni í vikuni.

Um útlitini til útróður, vita tey á Fiskamarknaði Føroya at siga, at streymurin verður góður, men harðnar, sum næsta vika gongur.

- Veðrið verður gott, serliga fyrst í vikuni, og tí vænta vit nógvan útróður fyrst í næstu viku.

Lagt verður aftrat, at útróðrabátarnir fáa mest av toski, men væntandi er, at meira verður at fáa av hýsu, sum vikurnar ganga.

In.fo

---

[Vilmund Jacobsen](#) 02.04.2016 (13:08)

### **Høgni fekk gávu frá Lars Løkke**

Á flokstingi hjá Tjóðveldi í Skopun í dag fekk Høgni Hoydal, formaður í Tjóðveldi, eina bók frá danska forsætisráðharranum, Lars Løkke Rasmussen - saman við einari seinkaðari føðingardagsheilsan.

Tað var fólkatingsmaðurin hjá Tjóðveldi, Magni Arge, sum hevði føðingardagsgávuna heim við úr Danmark frá danska forsætisráðharranum.

Í viðløgnum korti skrivar Lars Løkke Rasmussen soleiðis: "Kære Høgni, forsinket tillykke med 50 års fødselsdagen. Jeg håber, at du blev fejret behørigt af dem, du holder af".

Bókin, sum Høgni Hoydal fekk, kallast Marienborg, og snýr seg um hetta slottið í Danmark. Tað eru høvundarnir, Kenneth Bo Jørgensen og Lars Gundersen, sum hava skrivað bókina.

In.fo

---

Áki Bertholdsen 02.04.2016 (13:41)

### **Bjóðar Lars Løkke at verða forseti í Føroyum**

Lars Løkke Rasmussen kann verða fyrsti forseti í lýðveldinum Føroyum.

Tað fortaldi Høgni Hoydal, formaður í Tjóðveldi, fyri flokstinginum hjá flokkinum í morgun.

Á flokstinginum var eisini pláss fyri práti í tí lættari endanum og og í tí sambandi fortaldi Høgni Hoydal, at hann hevði givið danska forsætisráðharranum, Lars Løkke Rasmussen, eitt tilboð, hann næstan ikki kundi siga nei til.

Tað er eingin loyna at Lars Løkke meiri enn einaferð hevur ávarað føroyingar, nú ein nevnd hjá løggrtinginum arbeiðir við at snikka eina føroyska grundlóg til.



Danski forsætisráðharrin staðfestir, at samtykkja froyingar eina nýggj, grundlóg sum er í stríð við donsku grundlógini, hava froyingar í sama viðfangi meldað seg úr ríkisfelagsskapinum, tí vit kunnu bara hava eina grundlóg í ríkinum.

Hendan fráboðanin hevur fingið meiri enn ein froying at ivast og at mæla til varsemi, tá ið ein froyisk grundlóg skal orðast.

Høgni Hoydal sigur, at hann og Lars Løkke hava góð, persónlig viðurskifti.

- Lars Løkke hevur froyiska konu, og eg havi sagt við hann, at gevst hann við stríðnum ímóti froyiskum sjálvræði, men ístaðin stuðlar okkara frællisstríði, og flytir heim til Føroya at búgva, kann hann verða fyrsti forsetin í einum froyiskum lýðveldi, fortaldi Høgni Hoydal fyri tjóðveldisfólki á flokstingi í morgun.

Søgan sigur einki, um, antin Lars Løkke hevur tikið av.

In.fo

---

Vilmund Jacobsen 02.04.2016 (18:10)

### **Alneyðugt við einum fiskimannaskúla**

- Hvat hava vit gjørt skeivt, sum hevur stygt unga fólkið burtur frá at gerast fiskimenn?

Hetta er spurningurin, sum Jógvan I. Olsen, fyrrverandi skipari, løgtingsmaður og løgtingsformaður, setir í lesarabrævi í Sosialinum, sum varð borin í hvørt hús hósdagin.

Hann fýlist á, at ungir dreingir í Føroyum ikki hava móguleikan at læra til fiskimann. Tað finst nevnliga eingin slíkur skúli í Føroyum, har tú kanst læra til fiskimann.

- Fiskiflotin hevur verið fyri kollveltandi broyting. Skipini eru vorðin so mekaniseraði, elektrofiseraði og effektiviseraði, og manningartalið er minkað okkurt um eina helvt.

Jógvan I. Olsen vísir á, at stýrhúsið á einum fiskiskip í dag er fult av alskins tólum við hundraðavis av knøttum, og arbeiðgongdin hjá dekkarunum er eisini nógv broytt.

- Á dekkinum eru nú nógv sløg av maskinum og spølum til tey ymisku endamálini, sum dekkararnir skulu duga at handfara. Tað er ikki longur so líka til hjá unga alvanum at koma úr verandi skúlum og beinleiðis umborð.

Fyrrverandi skiparin og politikarin ásannar, at tíðin er farin frá gomlu tilgongdini av ungum monnum til fiskiskip. Hon er ikki nøktandi longur, nú øll skulu ganga so leingi í skúla.

- Tí er alneyðugt, at vit leggja á annan bógv og seta á stovn ein fiskimannaskúla, har unglingar so tíðliga, sum fólkkúlin loyvur tí, kunnu fara at útbúgva seg til fiskimenn.

Jógvan I. Olsen sigur, at fiskifør eisini mugu vera knýtt at einum slíkum skúla, tí eingin gerst grammur fiskimaður bert á bonaðum gólvi.

- Hevur tú nomið tær fjrleika at vera fiskimaður, hevur tú eisini eina góða barlast til aðrar sjóvinnur, umframt eina barlast til mangt annað, skrivar fyrrverandi skiparin og politikarin í lesarabrævinum.

In.fo

---

Áki Bertholdsen 02.04.2016 (19:21)

### **Flagga við merkinum í krígsherjaðum londum**

At fáa froyingar átaka sær eina størri uttanríkispolitiska ábyrgd, er eitt tað týðningarmiklasta málið hjá froyingum at fremja.

Tað heldur Magni Arge, fólkatingsmaður, nú Tjóðveldi hevur havt floksting í Skopun í dag.

- Í dag eru vit í teirri stöðu, at danski forsætisráðharrin, Lars Løkke Rasmussen, hefur tikið sær rætt til at flagga við føroyskum flaggi á øllum bygningum hjá donsku stjórnini runt um í heiminum á Ólavsøku, tann 29. juli, sigur hann.

Men samstundis er Danmark eitt ríki, sum er farið í kríggj. Og tá ið danska stjórnin hefur avgjørt at fara í kríggj, hefur hon samstundis drigið Føroyar við í hetta kríggj.

- Men tað hefur danska stjórnin gjørt, uttan at spyrja okkum eftir.

Og Magni Arge staðfestir, at Ólavsøku dag kunnu vit ímynda okkum, at Merkið eisini verður vundið í húnar hátt á donsku sendistovuni í høvuðstaðnum í Sýria, Damaskus, har tað samstundis staðfestir Føroyar sum krígsherjandi tjóð, hóast vit ongantíð formliga hava tikið undir við hesum.

Somu sjónarmið hefur fólkatingsmaðurin ført fram í fólkatínginum í gjár, tá spurningurin um at Danmark skuldi styrkja hernaðarligu átøkini í Irak og í Sýria, vóru til viðgerar.

Magni Arge sigur, at hetta kann ikki góðtakast, og hetta vísir enn einaferð, at uttanríkispolitiska heimildarlógin frá 2005, sum sigur, at Føroyar skulu spyrjast, tá talan er um uttanríkis- og trygdarpolitisk mál av týðningi, er virðisleys.

- Tað er eingin ivi um, at hernaðarátøk eiga at vera umfatað av hesi lógini, tá ið tey eisini verða framd í navni Føroya, men tað hefur uttanríkismálaráðið í Danmark blankt víst aftur, sigur Magni Arge.

Hann sipar til, at danski ráðharrin helt ikki at tað var neyðugt at spyrja Føroyar í hesum føri, tí talan var um eitt mál fyri alt ríkið. Føroyar skulu bara spyrjast, tá ið tað eru mál, sum hava serskildan týðning fyri Føroyar.

Magni Arge mælir til, at hendan ójavnvágin verður rættað sum skjótast, so tað verður staðfest, at bara Føroya Løgting kann taka stöðu til, um Føroyar taka lut í hernaðarligum átøkum.  
In.fo

---

Jóannes Hansen 02.04.2016 (19:52)

### **NSÍ smurdi fuglfirðingar av**

Dygst undan kappingarbyrjan spældu NSÍ og ÍF vinardyst við Løkin í Runavík. Ta ferðina vann NSÍ 6-1. Í dag vónaði ÍF venjarin, Jógvan Martin Olsen, at tað skuldi laga seg væl frægari hjá hansara monnum.

Soleiðis tærnaði tað ikki út, tí aftur í dag vann NSÍ 6-1. Hóast heimaliðið ofta í fyrra hálvleiki gjørði mistøk í uppspælinum, so var tað NSÍ, sum hølvaði ÍF av.

Tá ið seinni hálvleikur var eitt korter gamal, minkaði ÍF um munin til 2-1. Tá kendist tað sum um, at spenningur fór at koma í aftur, men soleiðis varð tað ikki. Árni Frederiksberg økti beinanvegin til 3-1 beinleiðis við horna úr høggru, og so skrædnaði ordiliga hjá fuglfirðingum.

-Avrikið í seinna hálvleiki kunnu vit ikki bjóða okkum sjálvum og viðhaldsfólkunum. Hetta var stór skomm. Hóast NSÍ skoraði tvey mál í fyrra hálvleiki, so haldi eg ikki, at heimaliðið hevði so nógvar møguleikar. Eftir steðgin lögdu vit betri fyri, og tá ið vit minkaðu um munin, kendu vit, at tað fór at

bera vil. Men so øktu teir til 3-1 við beinleiðis horna, og so steðgaðu vit heilt upp, sigur ÍF venjarin Jógvan Martin Olsen.

Hví gekk tað soleiðis?

-Eg dugi ikki at siga. Hetta mugu vit allir eftirmeta. Fleiri hava ligið sjúkir, men eg haldi ikki, at vit upp á nakran máta kunnu bera okkum undan, at hetta var heilt vánaligt, sigur Jógvan Martin Olsen.

Klæmint A. Olsen, NSÍ liðformaðurin, skoraði tvær ferðir, 28 ára føðingardagsbarnið, vinstrabeinti Einar Tróndargjógv skoraði til 2-0 - við høgra beini - og umframt Árna Frederiksberg skoraðu eisni 17 ára gamli sentrali miðvallarin Petur Knudsen og veteranurin í miðverjuni Jens Joensen, sum heilfluktaði eftir horna tað, sum ivaleynt verður evni til ársins mál.

NSÍ-ÍF 6-1 (2-0)

1-0: Klæmint A. Olsen 3.

2-0: Einar Tróndargjógv 16.

2-1: Clayton Soares 59.

3-1: Árni Frederiksberg 61.

4-1: Klæmint A. Olsen 79.

5-1: Petur Knudsen 81.

6-1: Jens Joensen 84.

Dómari: Lars Múller

NSÍ: Símun Rógvi Hansen – Monrad Holm Jakobsen, Per Langgaard, Jens Joensen – Johan Jacobsen (Jonleif Højgaard, 78.), Petur Knudsen, Nikolaj Køhlert, Einar Tróndargjógv (Jannik Mathias Olsen, 78.) – Árni Frederiksberg, Klæmint A. Olsen, Pól Jóhannus Justinussen

Gult kort: Einar Tróndargjógv, Jens Joensen

Venjari: Anders Gerber

ÍF: Oliver Korch – Leivur Joensen, Bogi Reinert Petersen, Jan Ó. Ellingsgaard (Andrias Poulsen, 75.), Gunnar Christiansen – Kristoffur Jakobsen (John Daniel Guðjónsson, 68.), Karl Løkin – Dánjal á Lakjuni, Ari Ó. Ellingsgaard (Adeshina Lawal, 58.), Andy Ó. Olsen – Clayton Soares

Gult kort: Gunnar Christiansen

Venjari: Jógvan Martin Olsen

In.fo

---

Tróndur Arge 02.04.2016 (21:21)

### **Real Madrid vann á Camp Nou**

Real Madrid vann í kvøld 2-1 á FC Barcelona á Camp Nou. FC Barcelona var á odda 1-0, men stóð eftir við ongum. Karim Benzema og Cristiano Ronaldo skoraði málini fyri gestirnar.

Dysturin byrjaði við minningarløtu fyri Johan Cruyff, sum doyði herfyri. Heimaliðið megnaði ikki at heiðra honum á vøllinum, tí avrikið var ikki nóg gott. Sum heild var dysturin linligari enn flestu "El Clasico" uppgerðirnar á Camp Nou.

Gerard Pique legði Barcelona á odda við stútara miðskeiðis í seinna hálvleiki. Løtu seinni javnaði Karim Benzema við hegnisligum hálvligjandi skoti. Løtu seinni fekk Sergio Ramos sítt seinna gula kort og bleiv útvístur.

Gareth Bale átti av røttum at hava lagt Real Madrid á odda, men onkursvega valdi dómari at bríksla fyri frísparki. Løtu seinni tryggjaði Cristiano Ronaldo rættvísi, tá hann úr vinstru fekk fatur á bóltinum tætt undir málinum, og skoraði.

Barcelona er framvegis greitt á odda í La Liga.

In.fo

---

Jóannes Hansen 02.04.2016 (22:56)

### **Flogbóltskvinnurnar skrivaðu søgu**

Í gjár fingi føroysku flogbóltskvinnurnar á U19 landsliðnum sítt allar fyrsta stig nakrantíð. Tað var í tepra 2-3 tapinum fyri Luksemborg, men í seinna dystinum í dag lótu tær ongan iva vera um, at søga skuldi skrivast, tí tær vunnu greitt 3-0 á Norðurílandi.

Fyrsta settið var nakað merkt av nervum, hóast føroyska liði mestsum alla tíðina helt seg nøkur stig frammanfyri. Norðúrírsku genturnar stríddust væl, og nakað væl inn í settið lögdu tær trýst á og vunnu leiðsluna inn aftur. Ímóti endanum á settinum megnaðu føroysku genturnar tó at vinna avgerandi leiðsluna.

Gongdin var tann sama í øðrum setti, men fyrst í settinum vóru leiklutirnir tó býttir um, tí Norðúrírland var frammanfyri og helt eina leiðslu til miðskeiðis í settinum, tá ið Føroyar megnaðu at vinna seg 3 stig framum. Ein leiðsla, ið ongantíð varð slept.

Frá byrjan í 3. setti sást á føroysku gentunum, at hesin triði dysturin skuldi ikki enda sum hinir báðir – við tapi. Genturnar struku avstað og vunnu seg eftir stuttari løtu upp á 9-1, og tann leiðslan var ongantíð í vanda yvirhøvur. Endiliga eydnaðist tað, sum í tveimum teimum fyrstu dystunum hevur verið so nær við, men sum er gloppið til endans.

Føroyska liðið hevur í hesi fyrstu EM-kappingini nú vunnið sær 4 stig og nógvar royndir. Harumframt hava Føroyar við sínum positiva spæli og stríðsvilja vunnið nógv skotsk hjørtu og fingið nógv rós.

Í morgin kl. 10.00 er seinasti dysturin á skránni, tá ið Kýpros stendur hinumegin netið. Kýpros hevur higartil vunnið allar sínar dystir.

Føroyar – Norðúrírland 3-0 (25-17, 25-20, 25-11)  
In.fo

---

Eirikur Lindenskov 03.04.2016 (06:02)

### **Fólkavognur mest seldi bilur í Føroyum**

Volkswagen er higartil í ár mest seldi bilur í Føroyum.

Tað vísa nýggjastu hagtølini frá Aktstovuni, sum hevur gjørt bilasøluna upp fyri tríggjar teir fyrstu mánaðirnar í ár.

Sølan av bilum veksur støðugt, og framgondin higartil í ár er eisini tann sama, sum hon hevur verið í longri tíð. Higartil í ár eru seld 606 nýggj akfør. Tað eru 56 fleiri enn somu tíð í fjør, ella ein vøkstur upp á 17,44 prosent.

Seinastu mongu árin hevur tað serliga verið Toyota, sum hevur verið mest seldi bilur í Føroyum. Í fjør og í 2013 var tað Citroen, sum vann á Toyota um at vera fremst. Í fjør varð seldur ein Citroen bilur fleiri enn Toyota.

Men higartil í ár er tað so Volkswagen, sum hevur tikið leiðsluna. Seldir eru 67 Volkswagen, 66 Toyota og 62 Citroen.

Skrásett nýggj akfør tríggjar teir fyrstu mánaðirnar í ár:

VOLKSWAGEN	67
TOYOTA	66
CITROEN	62
MITSUBISHI	62
NISSAN	52
FORD	44
HONDA	22
PEUGEOT	21
SUZUKI	19
VARIANT	19

Her er vert at leggja til merkis, at á tíggynda plássið er komin viðfestisvognameykið Variant.

Samlað skráseting av nýggjum bilum av merkjunum Toyota, Citroen og Ford árin 2008-2015:

		2008	2009	2010	2011	2012	2013	2014	2015	Tilsamans
--	--	------	------	------	------	------	------	------	------	-----------

1	Toyota	163	99	135	148	196	239	310	310	1600
2	Citroen	91	87	108	135	184	260	292	311	1468
3	Ford	125	77	95	89	94	123	215	204	1022

Skrásett nýggj akfør triggjar teir fyrstu mánaðirnar í ár:

Akfaraslag	mar/2016	mar/2015	Broyting		%		
			Mar 16/15	Jan- Mar 2016	Jan- Mar 2015	Broyting% broyting 16/15	
Bussar	1	1	0	1	2	-1	-50.00 %
Hýruvognar	2	2	0	8	4	4	100.00 %
Kampingbilar	0	0	0	1	0	1	ódef.
Kampingvognar	2	2	0	3	2	1	50.00 %
Lastbilar	1	1	0	5	3	2	66.67 %
Leguvognar	0	0	0	1	0	1	ódef.
Lendisakfør	0	3	-3	2	7	-5	-71.43 %
Motorsúkkur	2	0	2	4	0	4	ódef.
Persónbilar	156	159	-3	465	411	54	13.14 %
Prutl	3	4	-1	9	6	3	50.00 %
Tangabilar	0	0	0	0	1	-1	-100.00 %
Viðfestivognar	15	11	4	32	23	9	39.13 %
Vøruvognar	19	17	2	65	56	9	16.07 %
Samlað:	204	200	4	606	516	90	17.44 %
In.fo							

Eiríkur Lindenskov 03.04.2016 (07:45)

### Javnaðarflokkurin er nógv tann ríkasti

Roknskapirnir hjá politisku flokkunum fyri 2014 eru nú komnir alment út. Ein gjøgnumgongd vísir, at Javnaðarflokkurin er so nógv tann ríkasti flokkurin í Føroyum.

Inntøkurnar hjá flokkunum eru rímuliga tryggar, tí flokkarnir fáa pengar beinleiðis av fíggjarlógini eftir stódd. Sambandsflokkurin, sum var størsti flokkurin eftir valið í 2011, fekk góðar 800.000 krónur í løgtingsstuðuli í 2014. Sjálvstýrisflokkurin, sum var minsti flokkur, fekk góðar 230.000 krónur.

Føroysku flokkarnir fáa eisini pengar á dansku fíggjarlógini. Sambandsflokkurin, sum á fólkatingsvalinum í 2011 var størsti flokkur, fekk góðar 190.000 krónur frá fólkatinginum. Her skal viðmerkjast, at hetta ikki eru pengarnir, sum føroysku fólkatingslimirnir brúka til dagliga raksturin. Tí flokkarnir fáa mangt slíkt til skrivstovuhalð og annað, sum ikki er uppi í roknskapunum hjá flokkunum í Føroyum.

Bókaða eiginunum hjá flokkunum, sum sæst á listanum niðanfyri, vísir millum annað, at Javnaðarflokkurin hevur dupult so stóra eiginogn sum allir hinir seks flokkarnir tilsamans. Eiginognin hjá Javnaðarflokkinum er slakar 7,5 milliúnir krónur, meðan eiginognin hjá øllum hinum seks flokkunum tilsamans er slakar 3,8 milliúnir krónur:

1. Javnaðarflokkurin:  
 Ársúrslit: 339.000 kr  
 Eiginogn: 7.441.000 kr

2. Fólkaflokkurin:  
 Ársúrslit: 670.000 kr  
 Eiginogn: 1.901.000 kr

3. Sambandsflokkurin:  
 Ársúrslit: 654.000 kr  
 Eiginogn: 1.073.000

4. Tjóðveldi:  
Ársúrslit: 290.000 kr  
Eginogn: 651.000 kr

5. Sjálvstýri:  
Ársúrslit: 138.000 kr  
Eginogn: 384.000 kr

6. Miðflokkurinn:  
Ársúrslit: 182.000 kr  
Eginogn: 192.000 kr

7. Framsókn:  
Ársúrslit: 151.000 kr  
Eginogn: -424.000 kr  
In.fo

---

Áki Bertholdsen 03.04.2016 (09:10)

### **Bjóðaði smágentu upp í bilin**

Í gjárkvöldið fekk lögreglan fráboðan frá foreldrum um, at ein maður hevði bjóðað eini smágentu upp í bilin hjá sær.

Hon var á veg ígjøgnum Kollafjørð, tá ið ein maður vid skeggi, keppi og sólbrillum, og sum koyrði ein hvítan lítlan bil, hevði bjóð sær at koyra hana heim og hon skuldi faa bomm eisini, men gentan tók ikki av.

Lögreglan sigur, at tey hava fingið fráboðan um hendingina, og hava lagt sær hana í geyma. Men tey vísa á, at tey hava bara fingið hesa einu fráboðanina og fyribils verður ikki gjørt meiri.

Lögreglan heitir eisini á fólk um ikki at leypa framav, tí tað kann eisini verið ein púra meinaleys forkláring upp á hendingina.

Hinvegin sigur lögreglan, at smágentan bar seg rætt at og tey heita á foreldur um at tosa við børnini um slík viðurskipti og at fortelja teimum, at tey skulu ikki fara upp í fremmandar bilar.  
In.fo

---

[Jóannes Hansen](#) 03.04.2016 (15:45)

### **Toppliðini fingur aftur fult**

Tá ið dómararnir kring landið høvdu bríkslað fyrri síðstu ferð seinnapartin, sá tað soleiðis út á máltalvunum, sum tað undan sunnudegnum varð roknað við, at tað fór at gera. NSÍ vann í gjár trivaligan sigur ímóti ÍF, og í dag vunnu hini trý fremstu.

Víkingur vann trivaligan 4-0 heimasigur ímóti B68. Toftamenn vóru væl við undan steðginum. Men síðstu tíggu minuttirnar av fyrra hálvleiki skoraði Víkingur tvær ferðir, og so var spurningurin bara, hvussu stórir heimasigurin fór at verða.

Philip Djordjevic skoraði tvær ferðir, og harvið staðfesti hann, at hann er sera væl upplagdur í fremstu ódnini. Í seinna hálvleiki varð Jón Krosslák Poulsen skiftur inn á Víkinga liðið, men hann skoraði ikki í fyrstu royndini á Víkinga liðnum. Umframt tey bæði málini hjá Philip Djordjevic skoraðu Magnus Jarnskor og Erling Jacobsen.

HB vann 1-0 við Stóra í Trongisvági. Sigursmálið skoraði miðvallarin Rókur Jespersen longu, tá ið eitt lítið korter var farið. Talan var um stórt TB mistak. Ndende misti bóltin í miðkringinum, og úr 47 metrum sendi Rókur Jespersen bóltin undan lotinum og upp um uttarlaga stadda TB málverjan. Sum seinni hálvleikur leið pressaði TB alt meiri. Talan var um nógvar spentar støður í HB brotsteiginum eftir mongu hornaspørkini, og bólturin dansaði aftur og aftur í málteiginum frammanfyri Teit Matras Gestsson. Albert Adu var væl upplagdur í framrættaða partinum hjá heimaliðnum, men tað eydnaðist ikki at javna.

Talan var um sera søtan arbeiðssigur hjá HB spælarunum, sum vístu framúr hugburð. Eftir fyra umfør er HB framvegis ósigrað.

Í Gundadali vóru meistararnir í B36 illa sperdir fram ímóti steðginum og í stórum þörtum av seinna hálvleiki. Tað komst av, at Róaldur Jakobsen sá reytt longu í fyrra hálvleiki. Tá var støðan 1-0, eftir at Lukasz Cieslewicz við einmansavriki hevði lagt B36 framum, tá ið hálvur tími var farin. Hetta var fyrsta rættiliga B36 álopið.

Tíggju minuttir eftir steðgin javnaði miðverjin Rói Danielsen við stútara eftir horna, og so pressaði AB fyri at skora sigursmálið. Tað eydnaðist ikki. Í staðin var tað Sebastian Pingel, sum skoraði siguramálið fyri B36, eftir innlegg frá Jógvani Skeel Nolsøe. Eisini í hesum førinum átti Lukasz Cieslewicz stóran leiklut.

AB bíðar framvegis eftir fyrsta sigirnum.

KÍ reisti seg við 2-0 heimasigri ímóti Skála, sum ikki hevði nógv av bjóða upp á undan hvíldini. Páll A. Klettskarð setti hol á við stútara eftir horna frá Heðini Klakstein, og nýggi miðvallarin Semir Hadzibulic økti um leiðsluna eftir innlegg frá vongverjanum í vinstru Ísaki Simonsen.

Fyrstu løtuna eftir steðgin vísti Skála góðan hugburð, og tá vunnu gestirnir flestu nærdystirnar. Sum tíðin gekk undan, javnaði spælið seg, uttan at talan tá var um upplagdar málmøguleikar.

KÍ-Skála 2-0 (2-0)

1-0: Páll A. Klettskarð

2-0: Semir Hadzibulic

Víkingur-B68 (2-0)

1-0: Philip Djordjevic

2-0: Magnus Jarnskor

3-0: Erling Jacobsen

4-0: Philip Djordjevic

B36-AB 2-1 (1-0)

1-0: Lukasz Cieslewicz

1-1: Rói Danielsen

2-1: Sebastian Pingel

TB-HB 0-1 (0-1)

0-1: Rókur Jespersen 14.

Í gjár

NSÍ-ÍF 6-1 (2-0)

1-0: Klæmint A. Olsen 3.

2-0: Einar Tróndargjógv 16.

2-1: Clayton Soares 59.

3-1: Árni Frederiksberg 61.

4-1: Klæmint A. Olsen 79.

5-1: Petur Knudsen 81.

6-1: Jens Joensen 84.

Støðan eftir fyra umfar

HB 10

NSÍ 9

B36 9

Víkingur 8

KÍ 6

TB 4

ÍF 4

Skála 3

B68 2

AB 1

Fimta umfar

Leygardagin 9. apríl

Skála-HB

Sunnudagin 10. apríl

ÍF-KÍ

Neli Heldarskarð 03.04.2016 (18:49)

### **H71 tapti**

Higartil er ein dystur spældur í FTZ- deildini í dag. Hann var spældur í høllini á Hálsi, har Kyndil tók ímóti H71, sum frammanundan hevur tryggjað sær pláss í avgerandi FM-finalunum og harvið onki hevur at spæla fyri - beint nú.

Í fyrra hálvleiki vóru tað hoyvíkingar, ið høvdu munin. Teir vóru á odda allan hálvleikin á tamb, og tá ið liðini fóru til hálvleiks var støðan 16-14 til H71.

Í seinna hálvleiki var tó annað skil í. Miðskeiðis í seinna hálvleiki kom Kyndil á javnt, og eftir hetta drógu kyndilsmenn longra stráðið og vunnu 29-27.

Sigurin hjá Kyndli merkir, at stigatalvan í FTZ-deildini sær soleiðis út í skrivandi løtu:

1. H71 - 37 stig
2. VíF - 28 stig
3. Kyndil - 27 stig
4. KÍF - 26 stig
5. StÍF - 22 stig
6. Neistin - 14 stig
7. Team Klaksvík - 0 stig

Kyndil hevur ein dyst eftir at spæla, meðan VíF og KÍF hava tveir. Skuldi tað hent seg, at Kyndil vinnur sín síðsta dyst, ið er ímóti Team Klaksvík, samstundis sum, at VíF tapir báðar sínar dystir, meðan KÍF bert vinnur tann eina, ið er júst ímóti VíF, so kemur Kyndil at spæla í FM-finalunum ímóti H71.

Tó er tað framvegis VíF, ið hevur bestu finalukortini í hondunum.

Klokkan 19 byrjar ein dystur av tí meira týðningarleysa slagnum, tá ið nummar seks og nummar sjev í deildini, Neistin og Team Klaksvík, hittast í høllini á Hálsi.

Málskjúttarnir í dystinum ímillum Kyndil og H71 vóru hesir:

Kyndil: Finnur Hansson 9, David Edvardsen 6, Hjalti Mohr Jacobsen 5, Josef Abrahamsen 2, Hanus H. Johansen 2, Hørður Fannar Sigtórsson 2, Bartal Klein Olsen 1, Bárður Johannesen 1 og Tórður Guttesen 1.

H71: Peter Krogh 6, Rúni Vest Højgaard 5, Pætur Thomsen 4, Hilmar Leon Jakobsen 4, Andor Sivertsen 3, Sigmundur Nolsø 3, Sigmundur Dahl 1 og Oddur Bech 1.  
In.fo

---

Barbara Holm 04.04.2016 (00:03)

### **Leitingin í Vági fyribils steðgað**

Fyrr í kvøld fór løgreglan undir umfatandi leiting í Vági, eftir einum 68 ára gomlum manni, sum hevur verið burturi í allan dag.

Løgreglan hevur ikki funnið mannin, og hóast leitingin er steðgað fyri í kvøld, so verður hildið fram at leita í morgin tíðliga - um 5.30 tíðina.

Tað seinasta løgreglan veit um mannin er, at vitni hava sæð hann við VB húsið um klokkan 15.30 seinnapartin í dag.

Í morgin fara løgreglufólk, løgregluhundaførari og hundur, tyrla og sløkkiliðsfólk undir at leita eftir manninum.



**Andlát**

Herbjørg Dania Eysturdal, Klaksvík, andaðist á Klaksvíkar sjúkrahúsi 1.apríl, 48 ára gomul.

Kathrina Olsen, fødd Mikkelsen, ættað úr Geilagarðinum í Skúgví, búsitandi í Keypmannahavn, andaðist 31. mars, 99 ára gomul.

Sonja Elisabeth Olsen, Syðrugøtu, fødd Hansen, ættað av Glyvrum andaðist í heiminum mikudagin 75 ára gomul.

Símun Gullaksen, bóndi úr Hattarvík, andaðist hósdagin 31. mars, 92 ára gamal.

---